

## Il-Knisja tal-Madonna tal-Isperanza - Mosta -

Kitba u ritratti ta' Roderick Busuttil;  
Pittura ta' Rene Sacco

Il-Knisja filjali ddedikata lill-Madonna tal-Isperanza qiegħda ftit il-bogħod mill-Knisja Parrokkjali tal-Mosta, sewwa sew fil-wied imsejjaħ għaliha, Wied l-Isperanza, li jagħmel parti minn Wied il-Għasel.

Ġrajjet din il-knisja jibdew mill-għar li jinsab taħt il-knisja, li fuqu tidher in-niċċa ta' San Mikiel Arkanġlu. Wieħed jista' jinżel għal dan il-għar minn fuq iz-zuntier ta' din il-knisja. Fil-għar imzejjen bil-qsari, naraw statwa ta' tfajla għarkubtejha biex tfakkarna fil-leġġenda li tagħti l-oriġini lil din il-knisja.

### Il-Leġġenda



Skont it-tradizzjoni għall-ħabta tal-1750, ċerta familja mill-Mosta, li kienet taħdem ir-raba fuq ir-riħ ta' Burmarrad, raw għadd ta' furbani ġejjin għalihom. Dak iż-żmien il-ħbit tal-furbani kien komuni ħafna, u dawn kienu jiġu u jisirqu kull ma jsibu fi triqithom. Kif raw l-furbani ġejjin għalihom, l-imsejkna ma kellhom xejn x'jagħmlu ħlief li jaħarbu jiġru lura lejn l-Mosta.

Kienu għodhom waslu l-Mosta meta tfajla ta' xi 20 sena li kienet qed tiġri magħhom, għajjet u ma felħitx tiġri iżjed. Bit-Torok li issa kienu qrib, it-

tfajla kollha għarqana u għejjiena dlonk kisret lejn fejn kien hemm għar li kien mgħotti sew bit-tursin il-bir. Kif rat dan, hi daħlet tistkenn fl-għar. It-tfajla, imrekna u moħbija bil-blat tal-għar, kollha beżgħana bdiet titlob lill-Madonna biex teħlisha minn id dawk il-furbani, għax min jaf minn xiex kienet ser tgħaddi jekk taqa' taħt idhom.

It-Torok, li kienu raw lit-tfajla, malajr waslu fil-post u ssuspettaw li forsi rħbiet qalb il-blat li kienu mdawwrin bih. Bdew ifittxu kullimkien, anki għaddew quddiem l-għar, imma meta raw dak il-ħafna għanqbut u tursin il-bir, ħasbu li hemm ma setgħetx daħlet. Meta raw li t-tiftix kien kollu għalxejn, imbezzgħin mill-Mostin li joħorgu fuqhom, daru lura u telqu b'idejhom vojta minfejn ġew. It-tfajla, imwerwra u bla nifs, meta għadda bosta ħin u ma semgħetx iżjed ħsejjes ħarġet mill-għar u malajr marret lura għand niesha.

Bħala ringrazzjament lil Alla u lill-Madonna, hi riedet li fil-lok fejn hiħelset mill-furbani Torok, tinbena knisja biex tibqa' mfakkra l-ġrajja tagħha. Xewqitha seħħet u l-Knisja tal-Isperanza nbriet fuq l-għar, kif għadha tidher sal-lum.



### Il-Knisja



Il-knisja tal-Isperanza bdiet tinbena għall-ħabta tal-1757. Tant hu hekk li l-prospettiva ta' fuq il-kwadru naraw impittra s-sena 1760. Fuq il-faċċata tal-knisja hemm l-arma tal-Isqof Fra Bartolomeo Rull li dak iż-żmien kien l-Isqof tal-gzejjer. Il-knisja għandha għamla ottangonali għax il-koppla sabiħa tagħha hi mibnija fuq tmien hitan. Il-prospettiva tal-faċċata hi mzejna b'ħafna skultura. Il-knisja għandha zuntier żgħir u fil-faċċata tal-knisja hemm tliet statwi: dik ta' San Gużep, dik ta' Sant'Antnin ta' Padova u fin-nofs statwa tal-Madonna li tidher iżomm lil binha Ġesù li għandu f'idejh ankra – is-simbolu tal-Isperanza (it-Tama). Fil-knisja hemm ħafna kwadri ex-voto biex ifakkru xi wegħdiet li ġew maqluġha.

### Aktar opri tal-arti fil-Knisja

Il-kwadru titulari li hemm fuq l-artal hu tal-pittur Malti Rokku Buhagiar u juri lil Sidtna Marija waqt li qed iżomm lil binha Ġesù. Il-Madonna tidher qiegħda fuq tron u bilqiegħda fuq sħaba u madwarha l-aṅġli. Binha Ġesù, li jinsab f'hoġorha, qed iżomm f'idejh l-ankra. Dan jissimbolizza t-titlu tal-isperanza li għalih hi ddedikata din il-knisja. Fil-parti t'isfel tal-kwadru jidher xini maqbud f'tempesta, biex ifisser li l-Madonna hija t-tama tal-baħħara wkoll.

Il-kwadri li hemm fil-ġnub ta' dan it-titular huma tal-istess pittur Rokku Buhagiar u fihom naraw lil San Pietru u lil San Pawl. Tiddomina fuq il-kwadru hemm ix-xbieha tal-Ispirtu s-Santu mdawwar b'numru ta' aṅġli. Din il-prospettiva hi wkoll mzejna bi skultura ta' weraq,



mazzettuni u disinji oħra, li maqghudin flimkien, qed jaghmlu perspettiva tabilhaqq eleganti fid-disinn u x-xogħol li fiha. Mal-pilastri naraw il-kwadri tal-erba' evanġelisti.

Aktar xogħol sabiħ tal-arti jinstab fis-sagristija tal-knisja, fejn wieħed jista' jammira wkoll l-istatwa tal-Madonna tal-Isperanza magħmula minn Ġlormu Dingli u kwadru kbir tal-Madonna mpitter minn Rafel Bonnici Cali.



Il-pittura ta' Rafel Bonnici Cali



L-istatwa tal-Isperanza ta' Ġlormu Dingli fis-Sagristija



Karti tal-Glorja



L-Artal Maggur

Fl-1896 Dun Ġwann Fenech, prokuratur ta' din il-knisja, kien irrestawra z-zuntier u fil-għar waqqaf statwa żgħira tal-Madonna bil-bambin Ġesù u quddiemha hemm mixħuta għarkubbejha xebba li dwarha tirrakonta l-ġrajja. L-Isqof Pietru Pace b'digriet mogħti fit-23 ta' Gunju 1914, kien ikkonċeda 100 jum Indulġenza lil kull min jirreċta Salve Reġina quddiem din ix-xbieha.

Il-faċċata ta' din il-knisja nistghu ngħidu li hi wkoll originali għax il-bieb li jagħti għas-sagristija qed jiffirma parti minn din il-faċċata, fil-fatt fil-gholi fuq il-bieb tas-sagristija naraw il-kampnar ta' din il-knisja.

Fuq l-istess livell, fuq il-bieb tal-knisja naraw il-frontispizju. Wara l-frontispizju hemm dehra sabiħa tal-koppla ta' din il-knisja.

Din il-knisja tinsab fi stat tajjeb ħafna, u għadu jsir fiha l-quddies regolarment.



© Roderick Busuttil